

НАВАЦЫІ ДЛЯ РАЗВІЦЦЯ

Даручэнні Прэзідэнта Беларусі па рэалізацыі інвестыцыйных праектаў у ААТ «Нафтан» павінны быць выкананы якасна і ў тэрмін. Пра гэта заявіла старшыня Савета Рэспублікі, кіраўнік назіральнага савета прадпрыемства Наталля КАЧАНАВА на нарадзе па пытаннях мадэрнізацыі «Нафтана».

Спікер верхняй палаты парламента ўжо неаднаразова выезджала на гэтае прадпрыемства. На яе як на старшыню назіральнага савета ўскладзены абавязак кантраляваць выкананне даручэнняў Прэзідэнта па будаўніцтве ўстаноўкі запаволенага каксавання нафтавых рэшткаў і іншыя пытанні мадэрнізацыі прадпрыемства. «Я не вельмі задаволена ходам рэалізацыі праекта на «Нафтана», — адзначыла Наталля Качанова. — Мы абавязаны выканаць даручэнні кіраўніка дзяржавы, завяршыць работы ва ўстаноўленыя тэрміны. Часу засталася зусім мала».

Так, будаўніча-монтажныя работы трэба скончыць у маі, каб у жніўні атрымаць на прадпрыемстве першую прадукцыю.

«Павінна быць цеснае ўзаемадзеянне заказчыка і генпадрадчыка. Яны разам у рабочым парадку і аператыўна павінны вырашаць пытанні па пастаўках абсталявання, па праектна-каштарыснай дакументацыі, забеспячэнні неабходнай колькасці людзей, якія будуць задзейнічаныя ў рэалізацыі інвестпраекта», — адзначыла Наталля Качанова.

Пасля нарады спікер верхняй палаты парламента аглядела вытворчую тэрыторыю прадпрыемства, у тым ліку ўстаноўку запаволенага каксавання нафтавых рэшткаў, якая цяпер будзеца. «Гэта вельмі важны інвестпраект, які павінен быць рэалізаваны», — падкрэсліла яна.

Дарэчы, яго рэалізацыя дасць магчымасць павялічыць глыбіню перапрацоўкі нафтавай сыравіны з 72 % да 90 %, выхад светлых нафтапрадуктаў з 53—55 % да 65 % і атрымаць новы прадукт — нафтавы кокс. Ён выкарыстоўваецца ў якасці паліва ў цэментнай прамысловасці, а таксама ў энергетыцы. У сумесі з нізкасярністым коксам яго можна будзе ўжываць у металургіі.

Па словах генеральнага дырэктара прадпрыемства Аляксандра Дзямідава, «Нафтан» мае намер у маі распачаць пусканаладачныя работы на комплексе запаволенага каксавання.

Паралельна на «Нафтана» займаюцца іншымі кірункамі мадэрнізацыі. Так, у стадыі пусканаладачных работ знаходзіцца ўстаноўка па вытворчасці элементарнай серы.

Аляксандр Дзямідаў раска- заў таксама пра першыя крокі па рэалізацыі стратэгіі «Нафтана», акцэнт у якой зроблены на нафтахімічным профілі. Першачарговая ўвага будзе звернута на завод «Палімір».

Паводле БелТА.

СУПРАЦОЎНІЦТВА

ПУНКТЫ СУДАКРАНАННЯ

Традыцыі, закладзеныя ва ўзаемаадносінах паміж Беларуссю і Узбекістанам, працягнуць развівацца

У Савеце Рэспублікі прайшла сустрэча спікера верхняй палаты парламента Наталлі КАЧАНАВАЙ з Надзвычайным і Паўнамоцным Паслом Узбекістана ў Рэспубліцы Беларусь Насірджанам ЮСУПАВЫМ.

Вітаючы госця, старшыня Савета Рэспублікі адзначыла, што ва ўзаемаадносінах паміж нашымі краінамі склаліся даўнія і добрыя сувязі. «Беларусь заўсёды разглядала Узбекістан як ключавога, стратэгічнага партнёра ў Цэнтральнай Азіі. Нашы міжпарламенцкія і міжурадавыя адносіны выйшлі абсалютна на новы ўзровень пасля візітаў кіраўнікоў нашых дзяржаў у 2018 годзе і ў 2019 годзе. За гэтыя два гады зроблена шмат — больш, чым за папярэднія дзесяцігоддзі», — адзначыла Наталля Качанова.

Пасля леташняга візіту Прэзідэнта Узбекістана Шаўката Мірзіёева ў Беларусь план мерапрыемстваў, зацверджаны прэм’ер-міністрамі дзвюх краін, актуалізаваны, і сёння 30 % запланаваных мерапрыемстваў супрацоўніцтва выкананы, канстатавала спікер верхняй палаты парламента. Аснову партнёрства складаюць гандлёва-эканамічныя адносіны, якія дэманструюць станоўчую дынаміку.

Так, паводле звестак за студзень—лістапад 2019-га, аб’ём тавараабароту паміж нашымі краінамі склаў больш за 213 мільёнаў долараў і павялічыўся амаль на 50 % да ўзроўню адпаведнага перыяду 2018-га (рост паказалі як імпорт, так і экспарт, да таго ж сальда знешняга гандлю склалася са знакам плюс у памеры 124 мільёны долараў).

— Мы бачым, як павялічыліся лічбы нашых гандлёвых адносін, — звярнула ўвагу спікер верхняй палаты парламента і выказа-



Фота БелТА

ла ўпэўненасць у тым, што ўзаемавыгадныя адносіны будуць працягнуты і надалей.

Дарэчы, ва Узбекістане зарэгістравана 50 арганізацый, заснавальнікамі якіх з’яўляюцца юрыдычныя і фізічныя асобы Рэспублікі Беларусь. У сваю чаргу, у нашай краіне створана 61 арганізацыя, заснавальнікамі якіх выступаюць узбекскія юрыдычныя і фізічныя асобы.

Развіццю двухбаковых адносін спрыяюць і міжпарламенцкія стасункі. Так, летась на першым Форуме рэгіёнаў Беларусі і Узбекістана з ініцыятывы тагачасных кіраўнікоў верхніх палат парламентаў абедзвюх краін быў падпісаны адпаведны мемарандум. Практыка паказала, што такая форма супрацоўніцтва выклікае ўзаемную цікавасць, асабліва гэта датычыцца прамысловай кааперацыі.

— Для нас вельмі важныя перспектывы па стварэнні сумесных вытворчасцяў і прадпрыемстваў, — адзначыла Наталля Качанова.

Трэба сказаць, што ў 2017-м на тэрыторыі Узбекістана з’явіліся дзве зборачныя вытворчасці беларускай тэхнікі з удзелам беларускага капіталу (у ліку заснавальнікаў — акцыянерныя таварыствы «Амкадор» і «Бабруйскаграмах».) Цяпер вядзецца работа над стварэннем зборачнай вытворчасці спецтэхнікі ААТ «МАЗ». Што датычыцца сумесных праектаў, то ажыццяўляецца кааперацыйнае супрацоўніцтва МАЗа з Ташкенцкім заводам сельскагаспадарчай тэхнікі ў кірунку вытворчасці трактароў. А акцыянернае таварыства «Здравушка-мільк» летась стварыла сумеснае прадпрыемства, у межах якога плануецца

пабудоваць завод па перапрацоўцы малака і малочнатаварны комплекс.

І гэта першыя крокі. Узбекскі бок зацікаўлены ў тым, каб на яго харчовым рынку з’яўлялася больш прадпрыемстваў з Беларусі. Аб гэтым у размове з журналістамі паведаміў пасол Узбекістана ў нашай краіне Насірджан Юсупаў.

Дыпламат прайнфармаваў, што ў Ташкенце запланавана правядзенне вялікага аграрнага форуму, на які арганізатары запрасілі шэраг беларускіх прадпрыемстваў з прадукцыяй і прапановамі па асваенні ўзбекскага рынка.

Наталля Качанова выказала ўпэўненасць, што са зменамі, якія адбыліся, будуць працягнуты слаўтыя і добрыя традыцыі, закладзеныя папярэднікамі — кіраўнікамі палат мінулага склікання.

Нагадаем, што ў снежні 2019-га ва Узбекістане адбыліся выбары ў ніжнюю палату парламента, напярэдадні было абрана кіраўніцтва і створаны камітэты верхняй палаты. Урад згодна з Канстытуцыяй краіны падаў у адстаўку. Парламенцкія выбары летась прайшлі і ў Беларусі.

— Канешне, будзем працаваць над тым, каб гэтыя адносіны ўмацоўваліся і знаходзілі свой працяг літаральна па ўсіх кірунках, — адзначыла спікер верхняй палаты беларускага парламента, акцэнтаваўшы напрыканцы сустрэчы ўвагу на тым, што сяброўскія адносіны паміж народамі, парламентарыямі, урадамі нашых краін будуць выбудоўвацца надалей і знаходзіць усё больш пунктаў судакранання, якія дазваляць паспяхова развівацца і Узбекістану, і Беларусі.

Вольга АНУФРЫЕВА.

СЕНАТАРЫ ЗА РАБОТАЙ

Ведаць, каб дапамагаць

Дэпутаты павінны актыўна ўдзельнічаць у вырашэнні найважнейшых задач развіцця краіны

Аб гэтым заявіла старшыня Савета Рэспублікі Наталля КАЧАНАВА на сустрэчы са старшынямі гарадскіх і раённых Саветаў дэпутатаў Віцебскай вобласці.

Сувязь Савета Рэспублікі з мясцовымі Саветамі дэпутатаў павінна быць пастаянна дзеючая і эфектыўная. «Мы павінны працаваць зыходзячы з тых задач, якія ўзнікаюць на тым ці іншым этапе развіцця нашай краіны. А лепш за ўсіх патрэбы, спадзяванні і пажаданні людзей ведаюць менавіта народныя абраннікі», — упэўненая старшыня Савета Рэспублікі.

Дэпутацкі корпус — гэта сувязное звяно паміж насельніцтвам і заканадаўцамі. «Інфармацыя, якой вы валодаеце на месцах, вельмі важная для нас, бо вы наўпрост зносіцеся і працуеце з людзьмі падчас розных сустрэч і мерапрыемстваў. Менавіта гэтая дзейнасць дазваляе нам сёння эфектыўна вырашаць задачы, якія стаяць у заканатворчай дзейнасці», — адзначыла Наталля Качанова.

Стварыць заканадаўчую базу няпроста, але яна ў Беларусі ёсць, усе заканадаўчыя акты вывераныя і зразумелыя. Іншае пытанне — як яны рэалізуюцца на месцах. Зыхо-

дзячы з гэтых задач і трэба працаваць з насельніцтвам, лічыць спікер верхняй палаты парламента.

— Падчас сустрэч становіцца зразумела, дзе трэба нешта карэктаваць або мяняць ці не варта наогул нічога чапаць, бо гэты закон працуе найлепшым чынам, — сказала яна. — Галоўнае, каб законы ішлі ад жыцця. Такую задачу паставіў перад парламентарыямі Прэзідэнт — значыць, мы павінны дакладна разумець, якая рэальная сітуацыя складваецца на месцах, якія пытанні хвалююць нашых грамадзян.

Старшыня Савета Рэспублікі даручыла ўдзельнікам сустрэчы данесці да ўсяго дэпутацкага актыву вобласці сутнасць праведзенага дыялогу, у тым ліку значнасць у іх дзейнасці работы з насельніцтвам і выбаршчыкамі. Наталля Качанова паабяцала, што сенатары будуць браць актыўны ўдзел у рабоце сесій і выканкамаў у рэгіёнах. «Гэта будзе вельмі важная форма работы. Яна дазволіць ўмацоўваць узаемасувязь паміж Саветам Рэспублікі і дэпутацкім корпусам іншых узроўняў, каб мы маглі аператыўна прымаць рашэнні, накіраваныя на павышэнне дабрабыту нашых

грамадзян», — адзначыла спікер верхняй палаты парламента.

Асноўнае патрабаванне кіраўніка дзяржавы — справядлівае стаўленне да людзей: усе рашэнні, якія прымаюцца, павінны быць на карысць дзяржавы. Дэпутатам усіх узроўняў неабходна актыўна працаваць над вырашэннем пастаўленых задач, акцэнтавала ўвагу старшыня Савета Рэспублікі. Віцебская вобласць стала першай, дзе Наталля Качанова правяла сустрэчу са старшынямі гарадскіх і раённых Саветаў дэпутатаў. Яна адказала на пытанні народных абраннікаў, а таксама выслухала іх прапановы.

Падчас сустрэчы спікер верхняй палаты парламента звярнула ўвагу на тое, што ў рабоце на любых пасадах заўсёды былі сустрэчы з людзьмі, бо гэта дапамагае быць у курсе самай актуальнай і дакладнай інфармацыі і пытанняў, якія хвалююць насельніцтва на месцах. Такую практыку яна мае намер працягнуць. «Гэта дазволіць звернуць гадзіннікі, паслухаць вас, даведацца, якія ёсць пытанні, прапановы», — падагульніла Наталля Качанова.

Паводле БелТА.

ЗВЯЗДА